

85. అందరూ గురువులే

తాత్త్వికుడైన ఓ వ్యక్తికో గయ్యాళి భార్య వుంది. ఆమె అతన్ని అనుక్షణం తిడుతూండేది. ఓ రోజు అతని దగ్గరకి వచ్చి అతని భార్య మరణించిందని చెప్పారు కొందరు. అది తెలియగానే ఆ తాత్త్వికుడు 'అయ్యో! ఇక ఆమె లేదా?' అని బాధగా అన్నాడు.

“నీకు నీ భార్య పోయినందుకు నిజంగా బాధగా వుందా?” అడిగారు వాళ్ళు.

“అవును.” జవాబు చెప్పాడు అతను.

“ఇదెక్కడి వింత? నిత్యం తిట్టేవాళ్ళ మీద నీకెందుకు అంత ప్రేమ?” ప్రశ్నించారు వాళ్ళు.

“ఆమె తిట్ల వల్ల నేను నా సహనాన్ని వృద్ధి చేసుకునే అవకాశం కలుగుతూండేది. ఇప్పుడు అది పోయింది కదా అని బాధ.” జవాబు చెప్పాడు ఆ తాత్త్వికుడు.

86. అడ్డు

ఓ పండితుడు ఓ ఆత్మ జ్ఞాని దగ్గరకి వెళ్ళి తనకి మోక్షవిద్యని ప్రసాదించమని కోరుకున్నాడు.

వెంటనే ఆ జ్ఞాని తన ఎదురుగా వున్న గ్లాసులో నీళ్ళని పోయసాగాడు. నీళ్ళు నిండి ఆ గ్లాసులోంచి నీరు బయటకి కారుతున్నా పోయడం ఆపలేదాయన.

“ఆగండి. ఖాళీ గ్లాసు నిండాక కూడా నీళ్ళు పోస్తే అవి కారిపోవూ?” చెప్పాడు ఆ పండితుడు.

“ఇప్పుడర్థమైందా? నీ మనసుని నువ్వు ఖాళీ చేసుకుంటే దాన్ని ఆత్మ జ్ఞానంతో నింపగలను. కాని నువ్వు అందులో ఏర్పరచుకున్న వివిధ